

## На економскиот дел од Извештајот на Европската Комисија за напредокот на Република Македонија

9. Ноември 2016

Finance Think оценува дека [Извештајот од Европската Комисија за напредокот на Република Македонија за 2016 година](#) дава реалистична слика за состојбата со македонската економија. Истиот ги презентира силните страни на економијата, како и краткорочните и долгорочните слабости. Извештајот дава позитивна оценка за макроекономската стабилност, стабилноста на финансискиот систем, поставеноста на монетарната политика и сл. Finance Think смета дека извештајот ја заострува реториката во делот на краткорочните слабости, кои, очекувано, се однесуваат на јавните финансии. Подетално:

- Извештајот го потврдува алармирањето на домашната експертска заедница дека е неопходна итна и неодложна фискална консолидација, со оглед дека јавниот долг се искачи на ниво од 50.6% од БДП, а првично-проектираниот буџетски дефицит беше често пробиван. Извештајот не укажува дека е потребна елиминација на буџетските дефицити, туку само нивно намалување, и искористување на какви било вишок фискални средства за создавање фискален простор којшто ќе ја штити економијата од ненадејни шокови. Во таа насока, Извештајот не поддржува понатамошно зголемување на пензиите и другите тековни трошења. Finance Think во неколку наврати апелираше за неопходноста од фискална консолидација (види ФТ Став [11](#) и [13](#)), но и за

преложената фискална консолидација во Фискалната стратегија 2017-2019 ([види ФТ Коментар 11](#)).

- Потребна е промена на фискалното планирање, особено во смисла на намената на трошењата, и особено намената на позајмените средства. Во таа смисла, Finance Think оценува дека извештајот недоволно критично укажува дека е потребна приоритизација на капиталните инвестиции, со цел да се постигне најголем поврат за вложениот јавен денар. Во истата насока, Извештајот го нотира подизвршувањето на капиталните расходи во буџетот, што беше нагласено и во последниот [Макроекономски мониторинг](#) на Finance Think;
- Извештајот дава силна препорака за значајно подобрување на фискалната транспарентност, особено во делот на имплементирање и придржување до среднорочните фискални планови (Фискалната стратегија), како и нивна детализација. Особен акцент е ставен на нетранспарентноста околу доспеаните, а неисплатени обврски на државата, кои може да бидат извор на значаен ризик со оглед дека нивниот износ не е познат. Finance Think, уште еднаш, апелира овој износ да биде ставен на увид на јавноста, најмалку на квартално ниво, со цел да се следи напредокот во „чистењето“ на овие заостанати обврски;

Во останатиот дел, Извештајот се фокусира на средно-до долгорочните слабости на економијата, како што е извршувањето на законите, институционалните слабости, јазовите на пазарот на труд и потребите од обрзовни реформи, како и потребата од промена на структурата на економијата. Додека овие прашања се генерално многу важни, Finance Think смета дека во тековниот предизборен контекст тие се од второстепена важност.